

Langtíðarsemja millum Samgonguna, Tjóðveldi og Framsókn

Semja er millum omanfyri nevndu flokkar um, at ásetingin av makrelkvotuni fyri árið 2011 í byrjarnarstøðinum er ein serstøk støða. Hetta kemst av, at ongin semja fekst í lag millum strandalondini og Ísland um eitt býti av makrelveiðini. Samsvarandi hesum hava Føroyar á sama hátt sum hini londini í niðurlagda samstarvinum ásett sær sjálvum eina kvotu áljóðandi 150.000 tons.

Tá støðan viðvíkjandi makrelstovninum fyri 2011 er serstøk, eru flokkarnir samdir um, at hesin parturin skal loysast á serskildan hátt, tó so at meginreglan um tilfeingisgjald verður staðfest.

Flokkarnir eru samdir um, at tann parturin av makrelkvotuni, sum er oman fyri 15% av mest loyvdu veiði, sambært millumtjóða havgranskingarstovninum ICES, skal nýtast til royndarkvotu, m.a. fyri at staðfesta okkara rættindir og fyri vísindaliga at ávísa, at makrelurin støðast á okkara havleiðum stóran part av árinum og eisini gýtur í okkara sjóki.

Flokkarnir eru eisini samdir um, at Føroyar eiga at hava ein aktivan leiklut í royndunum at gera nýggja strandalandasemju um makrelveiðuna samsvarandi nýggju fyrirtreytunum og broytta ferðingar-mynstrinum hjá hesum fiskastovni.

Meginreglur fyri makrelbýtinum:

- Føroyar hava í 2011 latið Íslandi (føroyskum línu- og snelluskipum) og Russlandi (føroysku flakatrolarunum) 27.200 tons í býti umvegis tvílandasáttmálar við hesi bæði londini.
- Flokkarnir eru samdir um, at Havstovan skal hava 5.000 tons í granskingarkvotu til vísindaligar kanningar.
- Harvið eru 117.800 tons eftir at býta millum fiskifør skrásett undir føroyskum flaggi.

Yvirskipað kann sigast, at uppsjóvarflotin – nótaskipini – hava fiskað føroysku makrelkvotuna, sum hevur verið ásett til 4,92% av samlaðu makrelkvotuni sambært nú niðurlögdu strandalandasemjuni um makrelveiðuna í norðurhøvum, - undantikin tann parturin, sum Føroyar hava latið í býti við Russland og Ísland.

Í 2011 er tilmælt heildarkvotan fyri Norðuratlantshav 646.000 tons. Sambært gomlu strandalandasemjuni hevði føroyska kvotan verið 31.783 tons. Søguliga yvirlitið yvir kvotabýti av makreli sýnir, at Føroyar øll hesi seinastu árin hevur latið Íslandi 1.300 tons, meðan parturin Russland hevur fingið av føroysku kvotuni hevur verið skiftandi.

Við atlit til omanfyri standandi eru flokkarnir samdir um, at nótaskipini í byrjarnarstøðinum samsvarandi siðvenju hava atgongd til umleið 35 túsund tons av makrelkvotuni fyri 2011, uttan gjald.

Svartkjaftaveiðan hjá hesum skipum er at kalla burtur, tí eiga atlit at vera tikin til hendan partin av flotanum á sama hátt, sum makrelur er latin flakatrolarunum fyri tosk í Barentshavinum.

Flokkarnir eru samdir um, at sum eina royndarskipan skulu 20.000 tons av makrelkvotuni seljast á einum marknaði eftir nærri ásettum reglum.

Flokkarnir eru samdir um, at fyri tað, sum tá er eftir av kvotuni, verður eitt viðurgjald á 25 oyru tikið fyri hvørt kilo, sum verður avreitt. Partur av hesum gjaldi fer til gransking og menning av fiskivinnuni, umframt til SAR og eftirlit. Í hesum sambandi er tað av stórum týðningi, at tøkniliga grundarlagið undir føroyskum fiskirannsóknum verður dagført og styrkt.

Flokkarnir eru samdir um, at partur av fænum, ið fæst inn fyri søluna, skal setast inn á serstaka kontu uttanfyri vanligu raksturinum hjá landshúsráðgjafinum.

Fiskimálaráðið ger eitt tilmæli og evnar til uppskot um eina kunngerð við nærri ásetingum. Tilmælið skal m.a. taka atlit til best møguligt búskaparligt avkast fyri vinnu og samfelag, til royndir og til at størsti parturin av makrelinum fer til konsum og at øll kvotan verður fiskað.

Flokkarnir eru samdir um hetta býtið av teim 118 t. tonsunum:

- Nótaskipini 35.000 t. uttan gjald
- Nótaskipini 25.000 t. við 25 oyru fyri kg
- Felagskvota við hámarki 38.000 t. við 25 oyru fyri kg
- Bjóðast út á marknaði 20.000 t.

Semja er um, at tey sum manna fiskifør, ið fáa atgongd til makrelveiðina, skulu lønast samsvarandi sáttmálum, sum nú eru galdandi á føroyska arbeiðsmarknaðinum.

Royndarfiskiskapur

Uttanlandsnevndin hevur mælt til, at parturin av ásettu makrelkvotuni oman fyri tey 15% av mest loyvdu veiðini verður settur av til vísindaligar kanningar og royndarfiskiskapur, m.a. fyri at styrkja grundarlagið undir krøvum okkara í komandi strandalandasamráðingum.

Tí skulu skipini, sum veiða makrel í 2011, dagliga geva fiskiveiðueftirlitinum útgreinaða fráboðan um fiskiskapin og gera stakroyndir um stødd, vekt, góðsku, feskleika og um ætið í fiskinum. Royndirnar verða skrásettir til hagtalsnýtslu. Nøkur av skipunum hava framkomin tól umborð, sum m.a. máta hitan í sjónum, stødd av torvum, knattstøður o.a. og kunnu tí fáa til vega nágreinilig hagtøl og vitan, m.a. um hvussu makrelurin ferðast. Dentur verður lagdur á, at partur av teimum skipum, sum fáa loyvi, royna nýggjar veiðihættir og harvið leggja grundarlag undir størri fjølbroytni í veiðuna eftir uppsjóvarfiski framyvir.

Innsavnaðu og skrásettu upplýsingarnar frá royndarfiskiskapinum verða savnaðar í eina samantandi frágreiðing. Haraftrat koma granskningar- og kanningarúrslitini frá Havstovuni, sum eins og í fjør hevur fingið tillutað eina kvotu uppá 5.000 tons til vísindaligar kanningar.

Tættir í framtíðar fiskivinnupolitikki

Flokkarnir eru samdir um, at øll veiða veidd í føroyskum sjóøki í seinasta lagi í 2015 skal verða fiskað samsvarandi búskapar- og lívfrøðiliga burðardyggum krøvum. Lívfrøðilig burðardygd skal í hesum førinum skiljast soleiðis, at vísindaligu tilráðingarnar/tilmælini skulu fylgjast, tá ið fiskiorkan, kvotur og fiskidagar, verður ásett. Og hartil, at alt tilfeingið kemur til høldar.

Tað er av týðningi, at okkara høvuðsvinna verður skipað og mennist so, at rakstrarstuðulsskipanir í framtíðini ikki vera partur av henni.

Flokkarnir eru samdir um, fyri at fáa fiskidagaskipanina at virka best møguligt, eftir at ásetta fiskidagatalið í umfari verður sett eftir lívfrøðiligu tilmælunum, at seta brúkksskyldu inn í skipanina, fyri at allir útlutaðir dagar kunnu brúkast innanfyri lívfrøðiligu karmarnar.

Flokkarnir eru eisini samdir um at fylgja tilmælunum frá Fiskidaganevndini, Reiðarafelagnum, manningarfeløgunum og Havstovuni um við lóg at friða fyri allari veiði á ungfiskaleiðunum, undantikin vanlig veiða við loddi og teini til húsbrúks.

Uppskot um varðandi tilfeingisskatt/uppboðssølu á marknaði og um landingartreytir verður lagt fyri Løgtingið í seinasta lagi 1. oktober 2011. Flokkarnir eru samdir um, at vit - omanfyrenevndu flokkar - orða eitt uppskot hesum viðvíkjandi við serfrøðiligari hjálp frá Fiskimálaráðnum, Fíggjarmálaráðnum, Landsbankanum, vinnuni og Havstovuni. Eitt av høvuðsmálunum í hesum arbeiði er eisini at loysa avbjóðingina við at verðandi skipan við loyvisrættindum gongur út pr. 1. jan 2018, hetta fyri at vinnulívið í góðari tíð kann fyrireika seg til broyttar og tryggar karmar.

Tinganes, 20.04.2011

Samgongan

Tjóðveldi

Framsókn